

ಗ್ಯಾಲನ್ ನೀರನ್ನಾದರೂ ಕೊಡಬೇಕು. ನೀರನ್ನು ಒದಗಿಸಲು ಲಾರಿಗಳು ಸಂಪೂರ್ಣವಾಗಿ ಕೆಟ್ಟಿರುತ್ತವೆ. ಅರ್ಧಭಾಗದಷ್ಟು ನೀರು ಇದರಿಂದ ಪೋಲಾಗುತ್ತಿರುತ್ತದೆ ಅದ್ದರಿಂದ ರಿಪೇರಿ ಮಾಡತಕ್ಕಂಥ ವ್ಯವಸ್ಥೆಯನ್ನು ತಹಸೀಲ್ದಾರರಿಗೆ ಒಪ್ಪಿಸಬೇಕೆಂದು ಕೇಳಿಕೊಳ್ಳುತ್ತೇನೆ.

**ಶ್ರೀ ಅಬ್ದುಲ್ ನಜೀಫ್ ಸಾಬ್.**— ಕುಡಿಯುವ ನೀರಿಗಾಗಿ ಏನು ವ್ಯವಸ್ಥೆ ಮಾಡಿದ್ದೇವೆ ಎಂದರೆ ಟ್ಯಾಂಕರ್‌ಗಳ ಮೂಲಕ ನೀರನ್ನು ಸಾಣಾಣಿಕೆ ಮಾಡತಕ್ಕಂಥ ವ್ಯವಸ್ಥೆಯಿಂದ ಡೀಸಲ್ ಮತ್ತು ಪೆಟ್ರೋಲ್ ಇದರ ವೆಚ್ಚ ಜಾಸ್ತಿಯಾಗಿ ಬರುತ್ತಿರುತ್ತದೆ. ಇಲಾಖೆಯ ವ್ಯವಸ್ಥೆಯಲ್ಲಿರತಕ್ಕಂಥ ಲಾರಿಗಳನ್ನೇ ಉಪಯೋಗಿಸಿಕೊಂಡು ನೀರನ್ನು ಒದಗಿಸಲಾಗುತ್ತಿರುತ್ತದೆ. ಆದರೆ ಹೆಚ್ಚು ನೀರಿನ ವ್ಯವಸ್ಥೆಯಾಗಬೇಕಾದರೆ ಬಾಡಿಗೆ ಲಾರಿಗಳನ್ನು ಉಪಯೋಗಿಸಿಕೊಂಡು ಒದಗಿಸಬೇಕಾಗುತ್ತದೆ. ಮತ್ತೆ ಟ್ಯಾಂಕರ್‌ಗಳು ಹಾಳಾಗಿದ್ದರೆ ಅದನ್ನು ಶುದ್ಧಗೊಳಿಸಿ ನೀರನ್ನು ಒದಗಿಸಲಾಗುತ್ತದೆಂದು ಹೇಳುತ್ತೇನೆ.

**ವಿಷಯ :** ಬೆಂಗಳೂರು ಡೈರಿ ಅಭಿವೃದ್ಧಿ ಪ್ರಾಧಿಕಾರದವರಿಂದ ಹಾಲು ಮಾರ್ಗವನ್ನು ಶ್ರೀನಿವಾಸಪುರ ತಾಲ್ಲೂಕಿನವರೆಗೆ ವಿಸ್ತರಿಸುವ ಬಗ್ಗೆ.

**ಪ್ರಶ್ನೆ : 181 (396) ಶ್ರೀ ಜಿ.ಕೆ. ವೆಂಕಟವಿವರದ್ವಿ (ಶ್ರೀನಿವಾಸಪುರ).**— ಮಾನ್ಯ ಪಶುಸಂಗೋಪನಾ ಹಾಗೂ ಪಶುವೈದ್ಯ ಮತ್ತು ತೋಟಗಾರಿಕಾ ಮಂತ್ರಿಗಳು ಈ ಕೆಳಕಂಡ ಪ್ರಶ್ನೆಗಳಿಗೆ ದಯೆ ಯಿಟ್ಟು ಉತ್ತರಿಸುವರೇ :—

ಅ) ಡೈರಿ ಅಭಿವೃದ್ಧಿ ಪ್ರಾಧಿಕಾರದವರಿಂದ ಹಾಲು ಮಾರ್ಗವನ್ನು ಶ್ರೀನಿವಾಸಪುರ ತಾಲ್ಲೂಕಿಗೆ ವಿಸ್ತರಿಸುವ ಪ್ರಸ್ತಾವನೆ ಯಾವುದಾದರೂ ಸರ್ಕಾರದ ಮುಂದೆ ಇದೆಯೇ;

ಆ) ಹಾಗಾದರೆ, ಈ ಬಗ್ಗೆ ಸರ್ಕಾರದವರು ತೆಗೆದುಕೊಂಡಿರುವ ಕ್ರಮವೇನು ?

**ಉತ್ತರ :** ಶ್ರೀ ವಿಶ್ವನಾಥರೆಡ್ಡಿ ಮುದ್ದಾಳ್ (ಪಶುಸಂಗೋಪನಾ ಹಾಗೂ ಪಶುವೈದ್ಯ ಮತ್ತು ತೋಟಗಾರಿಕೆ ಮಂತ್ರಿಗಳು. — ಅ) ಹೌದು “ಇದೆ”.

ಆ) ಬೆಂಗಳೂರು ಸಹಕಾರಿ ಹಾಲು ಉತ್ಪಾದಕರ ಸಂಘಗಳ ಒಕ್ಕೂಟ ನಿಯಮಿತವು 11 ಡೈರಿ ಸಹಕಾರಿ ಸಂಘಗಳಿಗೆ ಒಂದು ಹಾಲಿನ ಮಾರ್ಗವನ್ನು ಸ್ಥಾಪಿಸಿದ್ದಾರೆ. ಇದರಲ್ಲಿ ಮೂರು ಸಂಘಗಳು ಕಾರ್ಯಾಚರಣೆ ಮಾಡುತ್ತಿವೆ. ಮತ್ತು ಮಿಕ್ಕ ಎಂಟು ಸಂಘಗಳನ್ನು ಸ್ಥಾಪಿಸಬೇಕಾಗಿದೆ. ಹೀಗಾಗಿ ಎಲ್ಲ ಹನ್ನೊಂದು ಡೈರಿ ಸಹಕಾರಿ ಸಂಘಗಳು ಸ್ಥಾಪನೆಯಾದ ಮೇಲೆ ಇಲ್ಲಿನ ಹಾಲಿನ ಮಾರ್ಗ ಕಾರ್ಯಾರಂಭ ಮಾಡಲು ಆರಂಭಿಸುತ್ತದೆ.

**ಶ್ರೀ ಎಂ.ಪಿ. ಪ್ರಕಾಶ್.**— ಮಾನ್ಯ ಪಶುಸಂಗೋಪನಾ ಸಚಿವರ ಪರವಾಗಿ ಉತ್ತರವನ್ನು ಕೊಡುತ್ತೇನೆ.

**ಶ್ರೀ ಬಿ.ಕೆ. ವೆಂಕಟವಿವರದ್ವಿ** — ನಮ್ಮ ಶ್ರೀನಿವಾಸಪುರ ತಾಲ್ಲೂಕು ಬಹಳ ಹಿಂದಿನಿಂದಲೂ ತಾಲ್ಲೂಕಾಗಿರುತ್ತದೆ. ಐ.ಆರ್.ಡಿ.ಪಿ. ಮೂಲಕ ಬಡವರಿಗಾಗಿ ಹಸುಗಳನ್ನು ಕೊಟ್ಟಿದ್ದಾರೆ. ಅವರು ಉತ್ಪಾದನೆ ಮಾಡತಕ್ಕಂಥ ಹಾಲನ್ನು ನೆರೆರಾಜ್ಯವಾದ ಆಂಧ್ರ ಪ್ರದೇಶದವರಿಂದ ಖರೀದಿಮಾಡಲಾಗುತ್ತಿದೆ. ಅವರು ಕೊಡತಕ್ಕಂಥ ರೇಟ್ ಕಡಿಮೆಯಿರುತ್ತದೆ. ಅದ್ದರಿಂದ ಬಡ ರೈತರಿಗೆ ಬಹಳ ತೊಂದರೆಯಾಗುತ್ತಿದೆ. ಇದನ್ನು ನಿವಾರಣೆ ಮಾಡುವುದಕ್ಕೆ ಡೈರಿ ಡೆವಲಪ್‌ಮೆಂಟ್‌ನವರು ಎಷ್ಟು ದಿವಸಗಳಲ್ಲಿ ಈ ಹಾಲನ್ನು ತೆಗೆದುಕೊಳ್ಳುವ ಕಾರ್ಯಕ್ರಮವನ್ನು ಮಾಡುತ್ತಾರೆಂದು ಸರ್ಕಾರವನ್ನು ಕೇಳಿಕೊಳ್ಳುತ್ತೇನೆ.

**ಶ್ರೀ ಎಂ.ಪಿ. ಪ್ರಕಾಶ್.**— ಈಗಾಗಲೇ ಕೋಲಾರ ಜಿಲ್ಲೆಯ ಶೀತಲ ಕೇಂದ್ರದ ಸ್ಥಾಪನೆಯ ಕೆಲಸವು ಪೂರ್ಣವಾಗಿ ಮುಗಿದಿದೆ. ಚಿಂತಾಮಣಿಯಲ್ಲಿ ಚಿಲ್ಲಿಂಗ್ ಪ್ಲಾಂಟ್ ಹಾಕುವುದಕ್ಕೆ ಪ್ರಯತ್ನ ಮಾಡಿದ್ದೇವೆ. ಶ್ರೀನಿವಾಸಪುರದಲ್ಲಿ ಮೂರು ಡೈರಿಗಳನ್ನು ಪ್ರಾರಂಭಮಾಡಲಾಗಿದೆ. ಇನ್ನೂ ಎಂಟು ಡೈರಿಗಳನ್ನು ಪ್ರಾರಂಭ ಮಾಡಬೇಕಾಗಿರುತ್ತದೆ.

**ಶ್ರೀ ಎನ್. ಚಿಕ್ಕೇಗೌಡ.**— ಚಿಂತಾಮಣಿಯಲ್ಲಿ ಮೊದಲಿನಿಂದಲೂ ಇದೆ. ಇದನ್ನು 1978-79 ರಲ್ಲಿಯೇ ಪ್ರಾರಂಭ ಮಾಡಲಾಯಿತು. ಮಿಲ್ಕ್ ಫುಡ್ ತಯಾರು ಮಾಡತಕ್ಕಂಥ ಫ್ಯಾಕ್ಟರಿಗಳು ಅಂದರೆ ಅಮುಲಿನಂಥ ಫ್ಯಾಕ್ಟರಿಗಳು ಅಲ್ಲಲ್ಲಿಯೇ ಹಾಲನ್ನು ಉತ್ಪಾದನೆ ಮಾಡತಕ್ಕಂಥ ಸೊಸೈಟಿಗಳಿಗೆ, ಇನ್‌ಸ್ಟಿಟ್ಯೂಷನ್‌ಗಳಿಗೆ ಸ್ಥಳವನ್ನು ಕೊಟ್ಟು, ಉತ್ಪಾದನೆಯಾಗತಕ್ಕಂಥ ಹಾಲನ್ನು ಅವರೇ ನೇರವಾಗಿ ಕೊಂಡುಕೊಳ್ಳತಕ್ಕಂಥ ವ್ಯವಸ್ಥೆ ಇರುತ್ತದೆ. ಇದೆಲ್ಲ ಕಾರ್ಯಕ್ರಮಗಳನ್ನು ಮೊದಲೇ ಮಾಡಿದರೆ ಹಾಲಿನ ಉತ್ಪಾದನೆಯು ಹೆಚ್ಚಿ ಬೆಂಗಳೂರು ಡೈರಿಗೂ ಅನುಕೂಲವಾಗುತ್ತದೆ. ಹಾಲನ್ನು ಉತ್ಪಾದನೆ ಮಾಡುವವರಿಗೂ ಅನುಕೂಲವಾಗುತ್ತದೆ. ಇದೆಲ್ಲ ವರ್ಲ್ಡ್ ಬ್ಯಾಂಕ್ ಏಡ್‌ನಲ್ಲಿ ಬರತಕ್ಕಂಥ ಪ್ರಾಜೆಕ್ಟ್ ಆಗಿರುವುದರಿಂದ ಇದಕ್ಕೆ ಮುಂಜಾಗ್ರತೆಯ ಕ್ರಮ ತೆಗೆದುಕೊಳ್ಳಬೇಕಾಗುತ್ತೆಂದು ಹೇಳುತ್ತೇನೆ.

**ಶ್ರೀ ಎಂ.ಪಿ. ಪ್ರಕಾಶ್.**— ತಮ್ಮ ಸಲಹೆಯನ್ನು ಪರಿಶೀಲನೆ ಮಾಡುತ್ತೇನೆ.

**ಶ್ರೀ ಬಿ. ಬೈರಪ್ಪಾಜಿ.**— ಹನ್ನೊಂದು ಸೊಸೈಟಿಗಳು, ಹಾಲಿನ ಉತ್ಪಾದನೆಯ ಸಹಕಾರಿ ಸಂಘ

ಗಳು ಕೆಲಸ ಮಾಡದೇ ಹೋದರೆ, ಮತ್ತು ಹಾಲಿನ ಸಂಗ್ರಹಣಾ ವಾಹನಗಳನ್ನು ಕಳುಹಿಸದೇಹೋದರೆ ಸೊಸೈಟಿಗಳವರು ಹಾಲನ್ನು ಮಾರತಕ್ಕಂಥ ವ್ಯವಸ್ಥೆಯನ್ನು ಯಾವರೀತಿ ಮಾಡಬೇಕು ? ತೀವ್ರವಾಗಿ ಸರ್ಕಾರದವರು ಕಾರ್ಯಕ್ರಮವನ್ನು ತೆಗೆದುಕೊಂಡು ಹಾಲಿನ ಸಂಗ್ರಹಣೆ ಮಾಡುವುದಕ್ಕೆ ಬಸ್‌ಗಳನ್ನು ಎಷ್ಟು ದಿವಸಗಳಲ್ಲಿ ಕಳುಹಿಸಲು ಕ್ರಮ ತೆಗೆದುಕೊಳ್ಳುತ್ತೀರೆಂದು ಕೇಳುತ್ತೇನೆ ?

ಶ್ರೀ ಎಂ.ಪಿ. ಪ್ರಕಾಶ್.—ಮಾನ್ಯ ಸದಸ್ಯರು ಕೇಳುತ್ತಿರುವ ಪ್ರಶ್ನೆ ಮುಖ್ಯವಾಗಿ ಇದರ ವ್ಯಾಪ್ತಿಯಲ್ಲಿ ಬರುವುದಿಲ್ಲ. 11 ಡೈರಿ ಸಹಕಾರಿ ಸಂಘಗಳಲ್ಲಿ ಮೂರು ಡೈರಿ ಸಹಕಾರಿ ಸಂಘಗಳು ಕಾರ್ಯಾಚರಣೆಯನ್ನು ಮಾಡುತ್ತಿವೆ. ಇನ್ನೂ ಎಂಟು ಡೈರಿ ಸಹಕಾರಿ ಸಂಘಗಳು ಕಾರ್ಯಾಚರಣೆಯನ್ನು ಮಾಡುತ್ತಿಲ್ಲ. ಅವುಗಳು ಪ್ರಾರಂಭವಾದ ಮೇಲೆ ವಾಹನಗಳನ್ನು ಕಳುಹಿಸುವ ಏರ್ಪಾಡು ಮಾಡಿ ಎಲ್ಲ ಅನುಕೂಲತೆಗಳನ್ನು ಒದಗಿಸುವ ಪ್ರಯತ್ನ ಮಾಡುತ್ತೇನೆಂದು ಭರವಸೆಯನ್ನು ಕೊಡುತ್ತೇನೆ.

ವಿಷಯ : ದಾವಣಗೆರೆ ಕೆ.ಬಿ. ಬಡಾವಣೆಯಲ್ಲಿ ಪ್ರೌಢಶಾಲೆ ಕಟ್ಟಡ ಕಟ್ಟಲು ಮಂಜೂರಾತಿ ನೀಡುವ ಬಗ್ಗೆ

ಪ್ರಶ್ನೆ 182 (541) ಶ್ರೀ ಪಂಪಾಪತಿ (ದಾವಣಗೆರೆ).— ಮಾನ್ಯ ಶಿಕ್ಷಣ ಮಂತ್ರಿಗಳು ಈ ಕೆಳಕಂಡ ಪ್ರಶ್ನೆಗಳಿಗೆ ದಯೆಯಿಟ್ಟು ಉತ್ತರಿಸುವರೇ :—

ಅ) ದಾವಣಗೆರೆ ನಗರದ ಕೆ.ಬಿ. ಬಡಾವಣೆಯಲ್ಲಿ ಮಂಜೂರಾತಿ ಪಡೆದು ನಡೆಯುತ್ತಿರುವ ಪ್ರೌಢಶಾಲೆಯ ಕಟ್ಟಡ ಕಟ್ಟಲು ಮಂಜೂರಾತಿ ಕೋರಿ ಅರ್ಜಿಗಳು ಸರ್ಕಾರಕ್ಕೆ ಬಂದಿವೆಯೇ;

ಆ) ಕಟ್ಟಡ ಕಟ್ಟಲು ದಾನಿಗಳು ಮುಂದೆ ಬಂದಿರುವ ವಿಷಯ ಸರ್ಕಾರದವರ ಗಮನಕ್ಕೆ ಬಂದಿದೆಯೇ;

ಇ) ಹಾಗಿದ್ದಲ್ಲಿ ಇದುವರೆವಿಗೂ ಮಂಜೂರಾತಿ ನೀಡದಿರಲು ಕಾರಣವೇನು;

ಈ) ಮಂಜೂರಾತಿಯನ್ನು ಎಷ್ಟು ದಿನಗಳಲ್ಲಿ ನೀಡಲಾಗುವುದು ?

ಉತ್ತರ : ಶ್ರೀ ಬಿ. ರಾಜಯ್ಯ (ಶಿಕ್ಷಣ ಮಂತ್ರಿಗಳು).— ಅ) ಬಂದಿವೆ. ಆ) ಬಂದಿದೆ.

ಇ) ವಿನಂತಿ 83-84ರಲ್ಲಿ ಆ ವರ್ಷದ ಅಂದಾಜು ಆಯವ್ಯಯ ಪತ್ರ ಸಿದ್ಧಪಡಿಸಿದ ಮೇಲೆ ಬಂದಿದ್ದರಿಂದ ಮಂಜೂರಾತಿ ನೀಡಲಾಗಲಿಲ್ಲ.

ಈ) 1984-85ರ ಅಂದಾಜಿನಲ್ಲಿ ಹಣ ಒದಗಿಸುವುದಲ್ಲದೆ ಮಂಜೂರಾತಿಯನ್ನು ನೀಡಲಾಗುವುದು.

ಶ್ರೀ ಪಂಪಾಪತಿ.— ಈ ಪ್ರಶ್ನೆಯನ್ನು ಈಗಾಗಲೇ ಹಿಂದೆ ವಿಧಾನಸಭೆಯಲ್ಲಿ ಕೇಳಿದ್ದೆ. ಆಗಲೂ ಕೂಡ ಇದೇ ಉತ್ತರವನ್ನು ಕೊಟ್ಟಿದ್ದೀರಿ. ಮತ್ತೆ ಅದೇ ಉತ್ತರವನ್ನು ಕೊಡುತ್ತಿದ್ದೀರಿ, ಈಗ ಏನಾಗಿರಬೇಕೆಂದು 1984-85ಕ್ಕೆ ಅಂದಾಜು ಹಣವನ್ನು ಒದಗಿಸುವುದಾದರೆ ದಾನಿಗಳು ಮುಂದೆ ಬರುವುದಿಲ್ಲ. ಅವರಿಗೆ ಒಂದು ಪತ್ರವನ್ನು ಕಳುಹಿಸಿ, ಧರ್ಮಪ್ರಕಾಶ ವೀರಪ್ಪ ಕುಸನೂರ್‌ರವರು ಈ ಒಂದು ಶಾಲೆಗಾಗಿ 75 ಸಾವಿರ ರೂಪಾಯಿಗಳನ್ನು ಕೊಡಲು ಮುಂದೆ ಬಂದಿದ್ದಾರೆ. ಅವರಿಗೆ ತಾವು ಸರ್ಕಾರದ ಮೂಲಕ ಒಂದು ಲಿಖಿತ ಪತ್ರವನ್ನು ಕಳುಹಿಸಿದರೆ ಹಣವನ್ನು ನಿಮ್ಮ ವಿದ್ಯಾ ಇಲಾಖೆಗೆ ಕಟ್ಟಿಬಿಡುತ್ತಾರೆ. ಅವರಿಗೆ ನಿಮ್ಮ ಹೆಸರನ್ನು ಇಡಲಾಗುತ್ತದೆಂದು ಸರ್ಕಾರದ ಮಂಜೂರಾತಿಯಾದರೆ ಹಣವನ್ನು ಬ್ಯಾಂಕ್‌ನಲ್ಲಿ ಕಟ್ಟುತ್ತಾರೆ. ಆದ್ದರಿಂದ ಅವರಿಗೆ ಬ್ಯಾಂಕ್‌ನಲ್ಲಿ ಹಣವನ್ನು ಕಟ್ಟಬೇಕೆಂದು ಏನಾದರೂ ಒಂದು ಪತ್ರವನ್ನು ಕೊಡಲೇ ಬರೆಯುತ್ತೀರಾ ?

ಶ್ರೀ ಬಿ. ರಾಜಯ್ಯ.— ಬರೆಯುತ್ತೇವೆ.

ಶ್ರೀ ಪಂಪಾಪತಿ.— ಎಷ್ಟು ದಿವಸಗಳಲ್ಲಿ ಬರೆಯುತ್ತೀರಿ ?

ಶ್ರೀ ಬಿ. ರಾಜಯ್ಯ.— ಸಾಮಾನ್ಯವಾಗಿ ತಾವು ಊರಿಗೆ ಹೋಗುವುದಕ್ಕೆ ಮುಂಚಿತವಾಗಿಯೇ ಕಾಗದವನ್ನು ಬರೆಯುತ್ತೇನೆ.

ವಿಷಯ : ಶಿಕ್ಷಣ ಸಂಸ್ಥೆಗಳಲ್ಲಿ ಮಾಡಿದ ತಾತ್ಕಾಲಿಕ ನೇಮಕಾತಿಗಳಿಗೆ ಅನುಮೋದನೆ ನೀಡುವುದು.

ಪ್ರಶ್ನೆ 184 (405) ಶ್ರೀ ಎನ್. ಶಿವರಾವ್ (ಬಂಟಿವಾಳ).— ಮಾನ್ಯ ಶಿಕ್ಷಣ ಮಂತ್ರಿಗಳು ಈ ಕೆಳಕಂಡ ಪ್ರಶ್ನೆಗಳಿಗೆ ದಯೆಯಿಟ್ಟು ಉತ್ತರಿಸುವರೇ :—

ಅ) ಅನುದಾನವನ್ನು ಪಡೆದ ಶಿಕ್ಷಣ ಸಂಸ್ಥೆಗಳಿಗೆ ತಾತ್ಕಾಲಿಕ ನೇಮಕಕ್ಕೆ ಅನುಮೋದನೆ ಕೊಡುವುದಕ್ಕೆ ನಿಯಮ ಇದೆಯೇ;

ಆ) ಚಿಕ್ಕಮಗಳೂರು ಜಿಲ್ಲೆಯಲ್ಲಿ ಅನುದಾನ ಪಡೆದ ಅನುದಾನ ಪಡೆಯದ ಪ್ರೌಢಶಾಲೆಗಳು 3 ವರ್ಷದಿಂದ ತಾತ್ಕಾಲಿಕವಾಗಿ ನೇಮಿಸಿಕೊಂಡ ಎಷ್ಟು ನೇಮಕಾತಿಗಳನ್ನು ಅನುಮೋದಿಸಿರುತ್ತದೆ ?

ಇ) ಸರ್ಕಾರವು ಅಂತಹ ತಪ್ಪು ನಡೆದ ಅಧಿಕಾರಿಗಳ ಮೇಲೆ ಕ್ರಮ ತೆಗೆದುಕೊಳ್ಳುವ ಉದ್ದೇಶವನ್ನು ಹೊಂದಿದೆಯೇ ?

ಉತ್ತರ : ಶ್ರೀ ಬಿ. ರಾಜಯ್ಯ (ಶಿಕ್ಷಣ ಮಂತ್ರಿಗಳು).— ಅ) ಹೌದು.